

# ብዓለ ትንሣኤ

ሚያዝያ 20 2011 ዓ.ም. (4/28/2019)

“ይትፌሳኤ ሰማይ ወትትሐሠይ ምድር”



ዛቲ ዕለት ዐባይ ፋሲካ ተዝካረ ትንሣኤሁ ለመድኃኒነ

መዝሙር፡ ይትፌሳኤ ሰማይ ወትትሐሠይ ምድር.. . . ።

ሎሚ አብ ሰማያት ዐቢይ ታሕንስ ኮይኑ እዩ፤ ምድሪ ከአ ብደም ክርስቶስ ተሓጺባ ፋሲካ ትገብር አላ፤ ትንሣኤኡ አብ ሰንበት ገበሮ ከም ነዳዲ እሳት ናብ ሲኦል ወረደ፤ አብኡ ነቲ ማዕጾ ሓጺን ሰበሮ፤ አብ ሳልሳይ መዓልቲ ንሞት ሰዓሮ ንኃይሊ ጸልማት አባረሮ ይብል።

ንባባት አብ ቅዳሴ ሮሜ 6:3-11 (1ቆር 5:6-8) (ቆላ 3: 1-4)፤ 1ጴጥ 3:17-24፤ ግ.ሓ. 10:34-43፤ ማቴ 28:1-10 (ዮሐ 20:1-18).

## ሰብከት፡ ቅድሚ ቅዳሴ

1. ወተንሥኦ እግዚአብሔር ከመ ዘንቃሕ እምንዋም፤ ወከመ ኃያል ወኃዳገ ወይን፤ ወቀተለ ጸሮ በድኅሬሁ። “ሽዑ እግዚአብሔር ከምቲ ኻብ ድቃሱ ዚትንሥእ ሰብ ተንሥኦ፤ ከምቲ ነቢት ሰትዩ ዝዕንድር ጀግና ኾይኑ ተንሥኤ” መዝ፡ 78:65~66

ንባባት፡ ማቴ 28:1-ፍ፤ ማር 16:1-ፍ፤ ሉቃ 24:1-13

## ሰብከት አብ ቅዳሴ፡

ዛቲ ዕለት እንተ ገብረ እግዚአብሔር፤ ንትፈሳሕ ወንትሓሰይ ባቲ፤ ኦ እግዚአ አድህንሶ። “እቲአ እግዚአብሔር ዝገበራ ዕለት እዚአ እያ፤ ብአአ ንተሓጎስን ባህ ይበለናን፤ ኦ ጉይታ አድኅነና” መዝ 118: 24-25።

“ምድሪ ብደም ክርስቶስ ተሓጺባ ፋሲካ ትገብር አላ” እናበልና ብዓል ትንሣኤ መድኃኒና ኢየሱስ ክርስቶስ ነብዕል አሎና። ሰላም ዘውርድ ፍቕርን ሓድነትን ዘንግሥ ትንሣኤ ይግበረልና። በዚ አጋጣሚ ንኹልኹም እንቋዕ አብ ብርሃነ ትንሣኤ አሰጋገረኩም እናበልኩ ሰናይ ትንምኒተይ እገልጻልኩም።

ትንሣኤ መድኃኒና ፍሉይ ዝገብሮ ነገሩ ጉዳይ አምላኽ ስለ ዝኾነ ከምኡ ሕመረት እምነትና ንሱ ስለ ዝኾነ እዩ። ትንሣኤ ብዛዕባ ኢየሱስ እቲ መንግስቲ አምላኽ ዝሰበኸ እዩ። እምብኦር ሎሚ እነብዕሎ ዘሎና ፍሉይ ብዓል አብ ታሪኽ ደቂ ሰብ ዝወዳደሮ ዘይብሉ እዩ። ቅድሚ ይኹን ድሕሪ ክርስቶስ ከምዚ ተሰሚዑን ተራእዩን አይፈልጥን። አልአዛር ብክርስቶስ ካብ ሞት ተንሣኤ ግን

እንደገና መይቱ። ክርስቶስ ተንሢኡ እዩ ዳግም እውን አይመውትን እዩ። ንሱ ካብ ዓለም ምውታን ተንሢኡ እዩ። ክትንሥእ እንከሎ ኸአ ግርማን ክብርን ለቢሱ እዩ ተንሢኡ። ሎሚ እነብዕሎ ዘሎና ዓወት፣ ሕይወት ኣብ ልዕሊ ሞት፣ ተስፋ ኣብ ተስፋ ዝቐረጸ፣ ብርሃን ኣብ ልዕሊ ጸልማት፣ ጽቡቕ ኣብ ልዕሊ ክፍኡ እዩ።

**ክርስቶስ ከም ዝተንሥኡ ንኣምንን ንፈልጥን ኢና።**

- ንሕና ብጥምቀት ኣብ ማሕበር ክርስቶስ ዝኣቶና ምስኡ ተንሢእና ኢና በዚ ምኽንያት ከአ ሓዲስ ሕይወት ነስተማቕር። ትንሣኤ ማለት ኣብ ሓዲስ ሕይወት ምስታፍ ማለት እዩ። ከምቲ እስራኤላውያን ካብ መረት ባርነት ግብጹ ምስ ወጹ ነጻነት ክገኙ “ፋሲካ” ዘብዓሉ ንሕና ክርስቶስን ትንሣኤ ክርስቶስ ፋሲካና እዩ። ካብ ሞት ናብ ሕይወት ካብ ጸላም ናብ ብርሃን፣ ካብ ኃጢአት ኣብ ጽድቂ ዝኣቶናሉ ፍሉይ ቅዱስ ዕለት።
- ንኃጢአት እንተ ሞትና ኣብ ሓቂ እንተ ነበርና ንሕና እውን ከም ክርስቶስ ብግርማን ክብርን ክንትንሥእ ኢና። ኣምላኽ ዕጫ ትንሣኤ ንርእሱ ጥራሕ ኣይ ገበሮን ንኣና እውን ክንትንሥእ ከምእንኽእል ገሩና ግን ናታትና ሱታፊ የድሊ። ባህግን ስምዒትን እኹል ኣይኮነን። ደቂ ትንሣኤ ክንከውን ካብ ኃጢአት ነጻ ክንከውን ኣሎና።
- ጎይታና ንሞት ስዒርዎ እዩ። ሕጂ ኣብ ግርማ መንበሩ እዩ ዘሎ። ብትንሣኤኡ ኣድጊኑና እዩ። ምእንታና ደሙ ኣፍሲሱ ዋጋ ድሕነት ከፊሉልና። ሎሚ ካብና ዝድለ ዘሎ ነቲ ኣምላኽ ዝገበረልና ርኢና ክንክእል እሞ ደቂ ድሕነት ኮና ሓዲስ ሕይወት ምስኡ ክንጅምር።
- ሰማያዊ ኣቦ ንኢየሱስ ካብ ሙታን ኣተንሢኡ ካብ ኩሉ ዝዓቢ ሰም ሃቦ። ዓርቢ ሰቓለት ነቲ ዘስካሕክሕ ሞት ስዕረት ዝመስል ዝነበረ ኣብ ዓወት ንኣዘን ኣብ ሓጎስ ቀይራቶ። ሎሚ ንሕና ክንቅየር ተሳተፍቲ ስቓይን ሞቱን ክንከውን ንሕተት ኣሎና ከመይ ምስኡ እንተ ሞትና ጥራሕ ኢና ምስኡ ክንትንሥእ እንኽእል።

**ትንሣኤ ክርስቶስ ዋሕስ ትንሣኤና እዩ።**

ሎሚ እንዕልሎ ዕልልታ ከምኡ እነዚሞ ዜማ ሓጎስ ኣምሳል እቲ ዘለዓለማዊ መዝሙር ውዳሴ ኣብ መንግስተ ሰማይ ዝዝመር መዝሙር መላእኽትን ቅዱሳንን ኣብ ልባትና ዘድምጽ እዩ። ቅዱስ ጳውሎስ ክርስቶስ ዘይተንሥኡ እንተ ኾይኑ እምነትና ብላሽ እዩ” ይብለና። ኩሉ ክርስቶስናዊ እምነትና ኣብ ትንሣኤ ከም ዝምስረት ከረድኣና ኢሉ። ቀጺሉ “ነቲ ዝተንሥኡ ክርስቶስ እንተ ዘይሰበኸኩ ወይለይ” እናበለ ምእማን ጥራሕ ዘይኮነ ምምስካር እውን ከምዘድሊ ይነግረና።

- ክርስቶስ ኃጢአትን ሞትን ኣሸኒፉ ድሕሪ ሰለስተ መዓልቲ ካብ ሙታን ተንሢኡ። እዚ እዩ ምንጪ እምነትናን ምስጢር ድሕነትናን። ምስኡ ክንትንሥእ ንሕና እውን ንሞትን ኃጢአትን ክነሸንፍ ግድን እዩ። ንሓዲስ ሕይወት ሓዲስ መንፈስን ኣገባብን የድልዮ።
- ብምሉእ እምነት ኣሰር ክርስቶስ ጎይታና እንተ ተጓዲዝና ንሕና እውን ኣብ ክብሪ ትንሣኤ ክንሳተፍ ንኽእል ኢና። ንድሕሪት ከይጠመትና መስቀልና ጸርና ንጎቦ ቀራንዮ ደይብና ኣብኡ ምስኡ እንተ ተሰቐልና ብርሃን ትንሣኤ ክንርኢ ኢና። ክበድ መስቀል ደው ከየብለና ንኣምላኽ ሓግዚ ክንብሎ ግቡእ እዩ። ንማርያም ነታ ንጉዕዞ ፍናተ መስቀል ብዓወት ዝዛዘመት ኣብዚ ጊዜ ጉዕዞና ኣሰንይና ሓግዝና ንበላ።

- ዋሕስ ትንሣኤና ሓቀኛ ሕይወትን ጽኑዕ ክርስቲያናዊ ሕይወት ከም እንኸተል ይገብረና። አብ ትንሣኤ ዝሳተፍ ዳርጋ ንድሕሪት አይጥምትን እዩ። ዕርፊ ድሕነት ሒዝና ንድሕሪት ከይንጥምት ባዕሉ ነጊሩና እዩ። ተኸታሊ ክርስቶስ ምዃንን ዘይ ወዲ ትንሣኤ ምዃንን ብሓባር አይከዱን እዮም።
- ንትዕቢት ኃጢአትን፣ ንጽልኢ፣ ንአይ ይጥመኒ፣ ዘይቅንዕና፣ ሕማቕ አተሓሳስባ ኩሉ አባይ ሓንቲ ቦታ ክህልዎ አይግባእን። ትንሣኤ ካብቲ ባዕልና እንገብሮ ንምንጻሕ ርእሰና እዩ ዝጅምር። ተሳተፍቲ ትንሣኤ ክንከውን ነቲ አብ ውሽጥና ዝርከብ መንፈስ ሰይጣን ክነሸገፎ ሎሚ እዋኑ እዩ።

ክርስቶስ ድሕርን ቅድምን ትንሣኤ ዝነበሮ ሓደን ዝተፈለየን እዩ። ወንጌላውያን ከም ዝሕብሩና እቲ ዝተንሥኤ ኢየሱስ ንሱ እቲ አብ መስቀል ዝተንሥኤ እዩ ይብሉና። ብኻልእ ከአ ፍሉይ ሓዋርያቱ ከለልይዎ ዘይክአሉ እዩ ነሩ። አብ ብዙሕ ድሕሪ ትንሣኤ ዝተራእዮ እውን ፍሉይ እዩ ዝመስል ዝነበረ። ድሕሪ ትንሣኤ ዝነበረ መልክዕ ኢየሱስ ከም ናይ ነፍስወከፍና መልክዕ እዩ። ስለዚ አብ ገጽ ነፍሲ ወከፍና ገጽ ኢየሱስ ክርአ ሎሚ መዓልቱ እዩ።

ንሱ ዘለልዮን ዝፍለጦን ብእምነት ጥራሕ እዩ። መሰርት ናይ እዚ እምነት መቻብር ጥርሑ ምጽንሑን ናይ ሓዋርያቱ ፍጹም ምቕያርን እዩ። ንሳቶም ንመምህሮም ክርእይዎ ተስፋ አይነበሮምን። ክትሓዝን ክዋረድን አብ መጨረሻ ክስቀልን እንከሎ መብዝሕትኦም ፋሕ ኢሎም ሃዲሞም። ከምቲ ንኣኡ ዝወረዶ ከይወርዶም ፈሪሖም ተሓቢኦም።

አብ መጨረሻ ምስ አለለይዎ ወላ እኳ ብዝተፈለየ መገዲ አብ መንግኦም ይሃሉ እምበር ጨሪሾም ተቐይሮም ካብ ፈረሓትን ተጠራጠርትን አመንትን ሕጉሳትን ኮይናም። ካብዚ ንድሓር ከም መምህሮም ንዝኾነ ጸገም ከምዝሓልፍዎ ሕይወቶም ምእንቲ ሓቅን ፍቕርን ኢሎም ከምዝህቡ ብሓቂ ክንርእዮ ከሎና ኸአ መብዝሕትኦም ብሰማዕትነት ሓሊፎም።

**ከመይ እንተ ገበርና ኢና ነቲ ዝተንሥኤ ክርስቶስ አብ ሕይወትና ክንረኽቦ እንኽእል።**

ከመይ እንተ ገበርና ኢና አብዚ ኹሉ ክንሳተፍ እንኽእል። አብ 1ቆሮ 5:6 ከምዚ ዝብል ንረክብ “ጃህራኹም ጽቡቕ አይኮነን ቊሩብ መባኸሶቲ ንብዘሎ እቲ ብሑቕዶ ከም ዝበኩዶ አይትፈልጡን ኢኹም ከምቲ ሕጂ ዘሎኹም ዘይበኹዎ ሓዲሽ ብሑቕ ምእንቲ ክትኮኑ ነቲ አረጊት መባኸሶቲ አጽርኹም ደርብይዎ ከመይ ገንሸል ፋሲካና ክርስቶስ ተሠዊዑ እዩ። ስለዚ በቲ አረጊት መባኸሶቲ ወይ ብመባኸሶቲ እከይን ሕሰምን ዘይኮነ ብዘይበኹዎ እንጌራ ማለት ብቕንዕናን ብሓቅን በዓልና ነኽብር”። አብ ርድኢት አይሁድ መባኸሶቲ ነቲ ብሑቕ ይቐትሎ ሕይወት ዘይብሉ ስለ ዝገብሮ ሕይወት የብሉን በዚ ምኽንያት እዩ አብ ቅዱስ ቊርባን ዘይበኹዎ ዝግበር። ክርስቶስ ፋሲካና ስለ ዝተሰውዐ ብዓልና ንግበር ነቲ አረጊት ዘበለ ኩሉ ንደርብዮ ሓዲስ መልክዕ ነልበሶ። ትንሣኤ ብዓል ጥራሕ አይኮነን ውሽጣዊ ተሓድሶ ሕይወትና እውን ዝሓትት እዩ።

ነቲ ብጥምቀትን ብምስጢረ መሮንን ዝተቐበልናዮን ዝአቶናዮን መብጽዓ ብዳግም እንሕድሰሉ እዋን እዩ። ነዚ ንህብስቲ ቊርባን ክንቆርሶን ክንቅበሎን ከሎና ክንዝክሮ ኣሎና ምኽንያቱ ሥጋን ደምን ክርስቶስ ኢና እንቕበል ዘሎና። ካብ ሰውነት ክርስቶስ ንካፈል እዚ ሰውነት ሰውነት ኢየሱስን መላእ ማሕበርን ዝሓዘ እዩ።

**ተልእኮና:**

ጴጥሮስ ኦብ ዝተነበ ካብ ግ.ሓ. ካብ ትንሣኤ ዝመጽእ ተልእኮ ይነግር። ንሱ ብጾቱ ሓዋርያትን ነቲ ሰናይ ዜና ትንሣኤ ክርስቶስ ከበስሩ ተልእክኦም እዩ። እዚ ኸኦ ንነፍሲ ወከፍ ሰብ ንኢየሱስ ከም ሓቅን ሕይወትን መገድን ዝቐበል ዘበለ ዝውሃቦ ተልእኮ እዩ። ጴጥሮስን ብጾቱ “ሓዋርያት” ይብሃሉ ትርጉሙ ኸኦ “ክነግሩ ኦብ ተልእኮ ዝተላእኩ” ማለት እዩ። ኣምባሳደራት ክርስቶስ ይብሎም ጳውሎስ።

ንሕና ነዚ ተልእኮ ንለብሶ ኢና። ኣርድእቲ ጥራሕ ኣይኮናን ሰዓብቲ ክርስቶስ ኢና። ሕያዋን ኣምባሳደራት እውን ኢና። ሰባት ንሕና እንተ ዘይነገርናዮም ብዛዕባ ኢየሱስ ክፈልጡ ኣይክእሉን እዮም።

ከም ልምዲ ቤተ ክርስትያን ኣብዚ እዋን ብዙሓት ይጥመቹ። ውላ ሓደ ካብዞም ዝጥመቹ ብባዕሉ ተበጊሱ ዝመጸ የለን ግድን ሓደ ካባና በዚ ወይ በቲ ጸልይዎ ወይ ነጊርዎ እዩ ዝመጸ። እቲ ሰናይ ዜና ክርስቶስ ብምስጢር ዝትሓዝ ኣይኮነን። ኦብ ዓለምና ብዙሓት ነዚ ሰናይ ዜና ክሰምዑ ዝደልዩ ሰኣን ዘምጽኦሎም ዝነግሮም ከይፈለጥዎ ዝነብሩ ኣሎዉ ስለዚ ሎሚ ኣነን ንስኹምን ኢና ነዚ ሰናይ ዜና ትንሣኤ እነብጽሖ። ኣባይን ኣባኹም እዩ ክፈልጡ እንተ ኾይኖም።

ኣበሰርቲ ትንሣኤ ሎሚ ንሕና ኢና። ኩሉ ብርሃን ትንሣኤ ክካፈል ክነብስር ንቀዳደም ኸዑ ዓለምና ክትቅየር እያ። እሞ ጸጋ ትንሣኤ ቀሲምና ኦብ ነነድሕድና ክርስቶስ ተንሣኡ እዩ ንሕና እውን ንኣረጊት ጠባይናን ኣተሓሳስባናን ሓዲግና ሓዲስ ርክብን ፍቕርን ኣብ መንጎና ፈጠርና ሰበኽቲ ትንሣኤ ንኹን።

**“ክርስቶስ ተንሥኦ እሙታን በዓብይ ሓይል ወስልጣን ይእዜሰ ኮነ ፍሥሓ ወሰላም”** እናበልና ክንጽሊ ከሎና መጀመርያ ሰላም ክርስቶስ ኦብ ልብና ኣብ ግላዊ ሕይወትና ክኣቱ ክነፍቅድ ድሕሪኡ ምስ ኩሉ ሰላም ክንገብር ድላይ ኣምላኽ እዩ። **“ኣግኦዞ ለኣዳም ኣሰር ለሰይጣን”** ክብሃል እንከሎ ሎሚ ካብ ኃጢአት ነጻ ኮና ማለት እዩ። ካብቲ ኣሲሩና ዘሎ ኃጢአትና ተነሲሕና ጣዕሚ ነጻነትን ደቂ ትንሣኤ ምጂንን ነስተማቕር። ቀዳመይቲ ፍሪ ትንሣኤ ሰላም እያ እሞ ኣብ ዝሓና ኣብ ዓለምናን ሃገርናን ንሰላም ንድለያ።

ተንሣኡ እዩ ጎይታና ንሕና ኸኦ ካብ ኃጢአትና ንተንሥኦ ሓዲስ ሕይወት ንልበስ ነዚ የብቅዓና።

ብሩኽ ብዓለ ትንሣኤ ንኹልና።

ኣባ ንጉሠ ፍሥሓ